

فُضائل و مسائل

قربانی

- | | | | |
|----|---|----|-----------------------------|
| 30 | قربانی کی استطاعت نہ رکھنے والے کے لیے حکم | 5 | قربانی کا لغوی و شرعی مفہوم |
| 32 | قربانی کے بدلہ میں صدقہ و خیرات کرنا کیسا ہے؟ | 8 | قربانی کی تاریخی حیثیت |
| 36 | تکبیر تشریق | 12 | فلسفہ قربانی |
| 38 | نماز عید پڑھنے کا طریقہ | 14 | قبولیتِ قربانی کا معیار |
| 39 | نماز عید کے بعد گلے ملنے کا بیان | 19 | عقیقہ کا بیان |
| | | 20 | قربانی سے متعلق اہم مسائل |
| | | 26 | قربانی کا سنت طریقہ |
| | | 27 | قربانی کے گوشت کا مصرف |

بفیضانِ نظر پیر طریقت محی السنۃ

الشیخ محمد حسن منور یوسفی دامت برکاتہم عالیہ

فضائل و مسائل قربانی

(مواظظ محسنیہ سلسلہ نمبر 3)

بفیضانِ نظر

محی السنۃ پیر طریقت الشیخ محمد حسن منور یوسفی دامت برکاتہم عالیہ

محسن اعظم ریسرچ انسٹیٹیوٹ



محسنیہ فاؤنڈیشن


قربانی کی کہائیں

مفت حفظ قرآن مع انگلش میڈیم
تعلیم کے ادارے محسن قرآن فاؤنڈیشن کو دیں

۴۹۹ بی۔ جوہر ٹاؤن لاہور

042-35179202, 0333-46-93-190, 0300-42-97-919

برائے خیر و برکت



اس نقش مبارک کو سلطان لادلیا محی السنۃ و الطریقۃ الشیخ محمد حسن منور کو یوسفی نے ۱۶ رمضان المبارک ۱۴۳۲ھ بوقت تہجد اپنے دست مبارک سے ترتیب دیا۔

تذکرہ درگاہ محسنیہ... ۵۵ بلاک بی جوہر ٹاؤن لاہور

جملہ حقوق بحق ناشر محفوظ ہیں

عنوان: فضائل و مسائل قربانی
(مواعظ محسنیہ سلسلہ نمبر ۳)
بیضانی نظر: پیر طریقت محی السنۃ الشیخ محمد حسن منور یوسفی دامت برکاتہم عالیہ
مرتبین: پیر طریقت احمد محسن محسنی، پیر طریقت محمد بن حسن محسنی حفظہ اللہ
حسن ترتیب: پیر طریقت محمد عفاص محسنی (ایم۔ اے سیاست، ایم۔ اے ہسٹری)
پروف ریڈنگ: پیر طریقت محمد مدثر علی محسنی (ایم۔ اے اسلامیات)

تاریخ اشاعت: اکتوبر 2013

تعداد: پچیس سو (۲۵۰۰)

ہدیہ: ۳۰ روپے

پیشکش: محسن اعظم ریسرچ انسٹیٹیوٹ

پبلشر: مکتبہ المحسن

آفس #500، بلاک B، محمد علی جوہر ٹاؤن لاہور، پاکستان۔

Office: 500, Block B, Johar Town Lahore Pakistan.
Ph# 042-35179201~2 Mobile: 03344189346...03008807605

 shaikhmohsinyousafi

- 31 اپنی قربانی اپنے ہاتھ سے ذبح کرے
- 31 قربانی کی استطاعت نہ رکھنے والے کے لیے حکم
- 33 حضور ﷺ کی طرف سے قربانی
- 33 قربانی کن پر فرض ہے
- 34 قربانی کے بدلہ میں صدقہ و خیرات
- 34 صحابہ کرام رضی اللہ عنہم کا طرز عمل
- 37 عشرہ ذوالحجہ کے فضائل
- 38 تفسیر تشریح
- 38 عید الاضحیٰ کی سنتیں
- 39 قربانی کے دن روزہ رکھنے کی ممانعت
- 39 نماز عید
- 40 نماز عید پڑھنے کا طریقہ
- 41 نماز عید کے بعد گلے ملنے کا بیان

فہرست

- 6 قربانی کا لغوی و شرعی مفہوم
- 7 قربانی کی فضیلت
- 8 قربانی نہ کرنے پر تنبیہ
- 9 قربانی کی تاریخی حیثیت
- 13 فلسفہ قربانی
- 15 قبولیتِ قربانی کا معیار
- 18 قربانی کے اخلاقی، معاشی اور سیاسی فوائد
- 20 عقیقہ کا بیان
- 22 قربانی سے متعلق اہم مسائل
- 24 کن جانوروں کی قربانی جائز اور کن کی جائز نہیں
- 27 قربانی کے جانوروں کی عمریں
- 27 قربانی کا سنت طریقہ
- 28 قربانی کے گوشت کا مصرف
- 29 نماز پڑھ کر قربانی کرنا

قربانی کا لغوی و شرعی مفہوم

قربانی کا لفظ قربان سے نکلا ہے عربی زبان میں قربان اس چیز کو کہتے ہیں جس کے ذریعہ اللہ تعالیٰ کا قرب حاصل کیا جائے۔ چنانچہ ابوالسعود اپنی تفسیر میں لکھتے ہیں:-

القربان اسم لما يتقرب به الى الله تعالى من نسك او صدقة¹

یعنی قربانی ہر اس چیز کو کہا جاتا ہے جس کے ذریعہ اللہ کا قرب حاصل کیا جائے خواہ وہ ذبیحہ ہو یا صدقہ و خیرات۔

المفردات میں امام راغب اصفہانی رحمۃ اللہ علیہ اور امام ابو بکر جصاص رحمۃ اللہ علیہ احکام القرآن میں لکھتے ہیں:-

والقربان ما يقصد به القرب من رحمة الله تعالى من افعال البر²
یعنی قربان ہر اس نیک کام کو کہا جاتا ہے جس سے مقصد اللہ کی رحمت سے قرب حاصل کرنا ہو۔

1 تفسیر، ابوالسعود، ج: ۲، ص: ۲۰

2 احکام القرآن، جصاص حنفی، ج: ۲، ص: ۲۸۴

البتہ عرف عام میں جب یہ لفظ بولا جاتا ہے تو اس سے عموماً جانور کا ذبیحہ مراد ہوتا ہے۔ لیکن شریعت کی اصطلاح میں قربانی اس چیز کو کہا جاتا ہے جس کو انسان اللہ کا تقرب حاصل کرنے کے لیے خرچ کرتا ہے، خواہ وہ کوئی حیوان ہو یا کوئی اور چیز۔

قربانی کی فضیلت

حضرت زید بن ارقم رضی اللہ عنہ سے روایت ہے کہ صحابہ کرام رضی اللہ عنہم نے عرض کیا یا رسول اللہ صلی اللہ علیہ وسلم قربانیاں کیا ہیں؟ آپ صلی اللہ علیہ وسلم نے فرمایا کہ: تمہارے باپ حضرت ابراہیم علیہ السلام کی سنت ہے۔ صحابہ کرام رضی اللہ عنہم نے عرض کیا یا رسول اللہ صلی اللہ علیہ وسلم اس میں ہمارے لیے کیا ثواب ہے؟ آپ نے فرمایا: ہر بال کے مقابلے میں نیکی ہے لوگوں نے عرض کیا اور کیا حکم ہے؟ فرمایا کہ اُون کے ہر بال کے بدلے نیکی ہے۔

حضرت علی کرم اللہ وجہہ الکریم فرماتے ہیں کہ حضور نبی کریم صلی اللہ علیہ وسلم نے حضرت فاطمہ رضی اللہ عنہا سے فرمایا اٹھ اور اپنی قربانی کے پاس کھڑی ہو جا یقیناً قربانی کے خون کا پہلا قطرہ گرتے ہی تمہارے گذشتہ گناہوں کی مغفرت کر دی جائے گی اور قربانی کا جانور قیامت کے دن اپنے گوشت اور خون کے ساتھ حاضر کیا جائے گا اور اس کو ستر گنا بڑھا کر تمہارے ترازو میں رکھا جائے گا۔

طبرانی شریف میں حدیث مبارکہ ہے حضرت ابن عباس رضی اللہ عنہما سے روایت ہے حضور صلی اللہ علیہ وسلم نے ارشاد فرمایا: جو روپیہ عید کے دن قربانی میں خرچ کیا گیا اس سے زیادہ کوئی روپیہ پیارا نہیں۔

حضرت ابو ہریرہ رضی اللہ عنہ روایت کرتے ہیں کہ حضور نبی اکرم صلی اللہ علیہ وسلم نے فرمایا: ”اپنی قربانیوں کے لئے عمدہ جانور تلاش کرو کیونکہ وہ پل صراط پر تمہاری سواریاں ہوں گے۔“³

قربانی نہ کرنے پر تشبیہ

حضور نبی اکرم صلی اللہ علیہ وسلم نے فرمایا کہ جس کو وسعت و استطاعت قربانی کی ہو۔ پھر وہ قربانی نہ کرے، تو وہ ہماری عید گاہ کے قریب نہ آئے۔⁴

آپ صلی اللہ علیہ وسلم کا ارشاد گرامی ہے جو شخص طاقت رکھتے ہوئے قربانی نہ کرے وہ ہماری صف سے دور رہے اس کا ہم سے کوئی تعلق نہیں۔

قربانی کی تاریخی حثیت

قرآن پاک میں اللہ تبارک تعالیٰ فرماتا ہے: فَصَلِّ لِرَبِّكَ وَانْحَرْ ۗ⁵ تم اپنے رب کیلئے نماز پڑھو اور قربانی کرو۔

اللہ تعالیٰ نے اپنے بندوں پر دو قسم کی عبادات لازم کی ہیں۔

(۱) بدنی عبادات جیسے نماز روزہ۔ (۲) مالی عبادات جیسے، زکوٰۃ، قربانی وغیرہ

قربانی مالی عبادت ہے۔ اسلام میں قربانی کا تصور نیا نہیں ہے بلکہ جب آدم علیہ السلام اس دنیا میں تشریف لائے اور دنیا آباد ہوئی تو سب سے پہلی قربانی حضرت آدم علیہ السلام کے دو بیٹوں کی تھی، ہابیل نے ایک مینڈھے کی قربانی پیش کی اور قابیل نے اپنے کھیت کی پیداوار سے کچھ غلہ وغیرہ صدقہ کر کے قربانی پیش کی۔ ہابیل کی قربانی منظور ہو گئی اور قابیل کی نامنطور، جس کا ذکر قرآن پاک میں یوں ہوا ہے: وَ اٰتٰنَا عَلَيْهِمْ نَبَاً اٰبٰی اٰدَمَ بِالْحَقِّ ۗ اِذْ قَرَّبَا قُرْبٰنًا فَتَقَبَّلَ مِنْ اٰحٰدِهِمَا وَ لَمْ يُتَقَبَّلْ مِنَ الْاٰخِرِ ۗ قَالَ لَا قُوَّةَ لَكَ ۗ قَالَ اِنَّمَا يَتَقَبَّلُ اللّٰهُ مِنَ الْمُتَّقِيْنَ ۗ⁶

"اور انہیں پڑھ کر سناؤ آدم کے دو بیٹوں کی سچی خبر جب دونوں نے ایک ایک نیاز پیش کی تو ایک کی قبول ہوئی اور دوسرے کی نہ قبول ہوئی بولا قسم ہے میں تجھے قتل کر دوں گا کہا اللہ اسی سے قبول کرتا ہے، جو پرہیزگاروں میں سے ہو۔"

اس قربانی کا پس منظر یہ بیان کیا جاتا ہے کہ ازدواجی رشتہ کے سلسلہ میں حضرت آدم علیہ السلام کے دو بیٹوں (ہابیل اور قابیل) کے درمیان اختلاف پیدا ہوا۔ حضرت آدم علیہ السلام نے یہ فیصلہ فرمایا کہ تم دونوں اپنی اپنی قربانی اللہ کی بارگاہ میں پیش کرو۔ جس کی قربانی منظور ہو جائے وہ حسب منشا شادی کر لے۔ اسلام سے پہلے قربانی کی قبولیت کا یہ الہامی دستور تھا کہ نذر و قربانی کی چیز کسی بلند جگہ پر رکھ دی جاتی اور آسمان سے سفید رنگ کی آگ نمودار ہو کر اسے جلا دیتی۔ اس قانون کے مطابق ہابیل نے اپنے ریوڑ سے ایک بہترین دنبہ خدا تعالیٰ کی نذر کیا اور قابیل نے اپنی کھیتی کے غلے میں سے ردی قسم کا غلہ قربانی کے لیے پیش کیا۔ حسب معمول آگ نے آکر ہابیل کی نذر کو جلا دیا۔ اس طرح قبولیت کا شرف اس کے حصے میں آیا۔ قابیل اپنی اس توہین اور ناکامی کو برداشت نہ کر سکا اور غیظ و غضب میں آکر ہابیل سے کہا: قسم ہے میں تجھے قتل کر ڈالوں گا، ہابیل نے جواب دیا (تو بلا وجہ) ناراض ہوتا ہے اے بھائی جان! تیری جو مرضی آئے وہ کر، رہا قربانی کا معاملہ تو وہ خدا کی جناب میں نیک نیت ہی کی نذر قبول ہوتی ہے۔ وہاں بدنیت کی نہ دھمکی کام آسکتی ہے نہ بے وجہ غم و غصہ، قابیل پر اس

نصیحت کا الٹا اثر ہوا۔ اس نے غصے سے مشتعل ہو کر اپنے چھوٹے بھائی ہابیل کو قتل کر دیا۔⁷

اس واقعہ کے بعد جانوروں کی قربانی کا دستور جاری ہو گیا اور آج دنیا کے تمام مشہور مذاہب میں اس کا رواج پایا جاتا ہے۔ چنانچہ دیگر انبیاء کرام علیہم السلام کی طرح اللہ پاک نے پیغمبر اسلام احمد مجتبیٰ حضرت محمد مصطفیٰ صلی اللہ علیہ وسلم کو بھی اپنے حضور قربانی پیش کرنے کا خصوصی حکم فرمایا۔

ارشاد ہوتا ہے:-

قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ ﴿١﴾ لَا شَرِيكَ لَهُ ۗ وَبِذَلِكَ أُهْرْتُ وَأَنَا أَوَّلُ الْمُسْلِمِينَ ﴿٢﴾⁸

تم فرماؤ بیشک میری نماز اور میری قربانیاں اور میرا جینا اور میرا مرنا سب اللہ کے لیے ہے جو رب سارے جہان کا اس کا کوئی شریک نہیں، مجھے یہی حکم ہوا ہے اور میں سب سے پہلا مسلمان ہوں۔

سورہ کوثر میں خاص طور پر قربانی کا حکم یوں دیا گیا ہے: إِنَّا أَعْطَيْنَاكَ الْكُوثَرَ ﴿١﴾ فَصَلِّ لِرَبِّكَ وَأَنْحَرْ ﴿٢﴾⁹

7البداية والنهاية
8الانعام، ۱۶۲-۱۶۳
9الكوثر، ۲، ۳



اے محبوب! بیشک ہم نے تمہیں بے شمار خوبیاں عطا فرمائیں تو تم اپنے رب کے لیے نماز پڑھو اور قربانی کرو۔

یہاں یہ بات بھی ثابت ہوتی ہے کہ قربانی کا حکم تمام امت کے لیے ہے نہ کہ صرف ان حضرات کے لیے ہے جو فریضہ حج کی سعادت حاصل کرتے ہیں کیونکہ یہ آیات اس وقت نازل ہوئیں جبکہ مکہ مکرمہ فتح ہوا تھا اور نہ ہی حج اور نہ ہی اس کے مناسک فرض کئے گئے تھے، قربانی روئے زمین پر بسنے والے تمام صاحب حیثیت مسلمانوں پر واجب ہے۔ فریضہ حج کی طرح اس میں کسی جگہ اور مکان کی تخصیص نہیں۔ اور ہم جو عید قربان کے دنوں میں قربانی بارگاہِ الہی میں پیش کرتے ہیں یہ حضرت ابراہیم علیہ السلام کی پاکیزہ یادگار ہے۔ چنانچہ صحابہ کرام رضی اللہ عنہم نے جب اس قربانی کی حقیقت کے متعلق بارگاہ رسالت مآب ﷺ میں عرض کیا تو حضور پر نور ﷺ نے ارشاد فرمایا:-

یہ قربانی تمہارے باپ حضرت ابراہیم علیہ السلام کی سنت ہے۔ یعنی عید الاضحیٰ کی یہ قربانی دنیا کے اس عظیم الشان تاریخی واقعہ کی یادگار ہے جس میں اللہ تعالیٰ کے حکم سے حضرت ابراہیم علیہ السلام اپنے اکلوتے معصوم بیٹے حضرت اسماعیل علیہ السلام کی نازک گردن پر اپنے ہاتھ سے چھری چلانے کے لیے پوری طرح آمادہ ہو گئے تھے۔

قربانی ایسی عبادت ہے جو حضرت آدم علیہ السلام کے زمانے سے لے کر حضور سیدنا حضرت محمد مصطفیٰ ﷺ کے زمانے کی شریعت میں جاری ہے قرآن فرماتا ہے:



وَلِكُلِّ أُمَّةٍ جَعَلْنَا مَنْسَكًا لِيَذْكُرُوا اسْمَ اللَّهِ عَلَىٰ مَا رَزَقَهُمْ مِّنْ بَهِيمَةٍ
الْأَنْعَامِ¹⁰

"اور ہر امت کے لیے ہم نے ایک قربانی مقرر فرمائی کہ اللہ کا نام لیں اس کے دیئے ہوئے بے زبان چوپایوں پر"

وَالْبُدْنَ جَعَلْنَاهَا لَكُمْ مِّنْ شَعَائِرِ اللَّهِ لَكُمْ فِيهَا خَيْرٌ ۗ فَاذْكُرُوا اسْمَ اللَّهِ عَلَيْهَا صَوَافٍ¹¹

"اور قربانی کے ڈیل دار جانور اور اونٹ اور گائے ہم نے تمہارے لیے اللہ کی نشانیوں سے کیے تمہارے لیے ان میں بھلائی ہے تو ان پر اللہ کا نام لو۔"

فلسفہ قربانی

اسلام کے تہوار محض خوشی یا تفریح کے لیے نہیں بلکہ اس کے پس منظر حقائق اور تہہ میں ایک وسیع پیغام پوشیدہ ہوتا ہے، جس پر عمل کرنے سے ہی درحقیقت اس عید اور تہوار کی اصل روح واضح ہوتی ہے، اگر اس کے پیغام کو زندگی کا اصل مقصد نہ بنایا جائے تو وہ تہوار یادن اپنی اصل شکل کھودے گا، اب اسے اسلامی عید اور تہوار کا نام

10 الحج، ۲۲

11 الحج، ۳۶



نہیں دیا جاسکتا ہے بلکہ وہ محض ایک رسم کہلائے گی جس کے ادا کرنے کا رواج سارے عالم اور تمام اقوام میں ہے۔ مگر اسلام رسم و رواج کی حوصلہ افزائی نہیں کرتا اور نہ ہی اس کی انجام دہی پر کوئی اجر و ثواب رکھا گیا ہے، اسلامی شریعت نے خوشی اور غم کے مواقع پر عام رسم و رواج اور دنیوی طریقوں سے ہٹ کر ایک نیا رخ دیا ہے، جس کا سرا رب کائنات سے ملتا ہے اور یہی اسلام کی اسپرٹ ہے، اسے حاصل کرنا اور زندگی کے دھارے کو اس پر لگا دینا ہر مسلمان کا اولین مقصد ہونا چاہئے، جو لوگ خوشی کے موقعوں پر خوشی منالینے اور غم کے موقعوں پر اظہار غم کو ہی کافی سمجھتے ہیں اور اسی میں گمن رہتے ہیں، درحقیقت وہ مزاج شریعت سے ناواقف ہیں یا دانستہ طور پر اسلامی تعلیمات سے پہلو تہی کر رہے ہیں، جو جرم اور عظیم گناہ کا باعث ہے۔ اس تناظر میں عید الاضحیٰ جو اسلام کے دو تہواروں میں سے ایک اہم تہوار ہے، اس پر غور کرنا چاہئے اور اس کے مختلف گوشوں سے ملنے والے پیغام اور سبق کو اپنی زندگی میں داخل کرنا چاہئے، شب و روز اگر اس پیغام کے سانچے میں ڈھال لئے گئے تو عید قربان پر حقیقی عمل اور اس کی صحیح قدر دانی ہوگی اور اس سے فلاح آخرت کی امید کی جاسکے گی۔ قربانی کے فلسفے پر اگر غور کیا جائے تو معلوم ہوتا ہے کہ قربانی محض ایک عبادت نہیں بلکہ یہ ہمیں ایثار و محبت اور ادب کے ایک عظیم الشان واقعے کی یاد بھی دلاتی ہے جس میں خلیل اللہ اور ذبیحہ اللہ نے آنے والوں کے لیے ایک عظیم مثال قائم کی اور



اللہ پاک نے ان کی اس ادا کے صدقے امت مسلمہ کو قربانی کی سعادت سے نوازا۔ قربانی کے فلسفے کو علامہ ڈاکٹر محمد اقبال رحمۃ اللہ علیہ بڑے خوبصورت انداز میں بیان فرماتے ہیں:-

غریب و سادہ و رنگین ہے داستانِ حرم
نہایت اس کی ہے حسین اور ابتدا اسماعیل

غور کریں تو حقیقت یہی ہے جس قربانی کی ابتدا حضور صلی اللہ علیہ وسلم کے جد امجد سیدنا حضرت ابرہیم علیہ السلام نے کی تھی اس کو مکمل حضرت امام حسین رضی اللہ عنہ نے کیا۔ چنانچہ اسلامی سال کے مہینوں پر نظر ڈالیں تو پہلا مہینہ یعنی محرم بھی اور آخری مہینہ یعنی ذوالحجہ بھی قربانی کا مہینہ ہے یعنی جیسے مسلمانوں کو ابتدائے سال سے انتہائے سال تک صبر و رضا اور جذبہ ایثار کا درس دیا گیا ہو۔

قبولیتِ قربانی کا معیار

قرآن مجید میں ارشاد باری تعالیٰ ہے:-

لَنْ يَنَالَ اللَّهُ لُحُومَهَا وَلَا دِمَآؤُهَا وَلَكِنْ يَنَالُهُ التَّقْوَىٰ مِنْكُمْ¹²

اللہ تعالیٰ کو ہرگز نہ ان کے گوشت پہنچتے ہیں اور نہ ان کے خون، ہاں تمہاری پرہیزگاری اس تک باریاب ہوتی ہے۔

یعنی قربانی کرنے والے صرف نیت کے اخلاص اور شرط تقویٰ کی رعایت سے اللہ تعالیٰ کو راضی کر سکتے ہیں۔ 13

سورۃ انعام میں ارشاد باری تعالیٰ ہے:-

إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ ﴿١٤﴾

”تم فرماؤ بیشک میری نماز اور میری قربانیاں اور میرا جینا اور میرا مرنا سب اللہ کے لیے ہے جو رب سارے جہان کا“

قربانی کی قبولیت کا دار و مدار اللہ تبارک و تعالیٰ کی بارگاہ میں حسن نیت اور صدق و اخلاص پر ہے صدق و اخلاص کی بنا پر کیا ہوا عمل قلیل ہی کیوں نہ ہو انسان کا درجہ بلند تر کر دیتا ہے اسی طرح عمل اگر اخلاص اور لہیت سے خالی ہو تو اللہ کی بارگاہ میں کوئی حیثیت نہیں رکھتا۔ مثلاً اگر کوئی شخص دیکھاوے کی نیت سے مہنگے صحت مند یا بڑی جسامت کے جانور یا کثرت سے جانور خریدے تاکہ لوگ متاثر ہوں تو اس کا یہ عمل ریاکاری کے ضمن میں آئے گا۔ عین ممکن ہے کہ اللہ کی بارگاہ میں وہ نادار آدمی بڑا ہو

جس میں قربانی کرنے کی سکت بھی نہیں لیکن اس کا دل چاہ رہا ہو کہ میرے پاس دولت ہوتی تو میں خدا کی رضا کے لئے قربانی کرتا۔ وہ قربانی نہ کر سکے لیکن اس کو اللہ کی بارگاہ میں وہ اجر مل جائے جو ریاکاری کی قربانی کرنے والے کو کبھی میسر نہ ہو۔

قبولیت کا دار و مدار تعداد یا مقدار پر نہیں بلکہ حسن نیت اور اخلاص پر ہوتا ہے۔ حضرت شاہ ولی اللہ محدث دہلوی رحمۃ اللہ علیہ کے والد گرامی شاہ عبد الرحیم رحمۃ اللہ علیہ ہمیشہ صدقہ و خیرات کرتے اور حضور نبی اکرم صلی اللہ علیہ وسلم کے میلاد شریف کے موقع پر عالی شان کھانا پکوا کر تقسیم فرماتے لیکن ایک سال ایسا بھی آیا کہ ان کے پاس اتنے پیسے نہ تھے کہ وہ حضور نبی کریم صلی اللہ علیہ وسلم کے میلاد کی خوشی میں کچھ تقسیم کر سکیں انہوں نے تھوڑے سے چنے لے کر حضور نبی اکرم صلی اللہ علیہ وسلم کی ولادت کی خوشی میں تقسیم کر دیئے لیکن دل میں خلش تھی کہ حضور علیہ الصلوٰۃ والسلام کی ولادت کے موقع پر پہلے جیسا اہتمام نہ کر سکے۔ خدا جانے حضور نبی اکرم صلی اللہ علیہ وسلم کی بارگاہ میں یہ ہدیہ قبول ہوا ہو گا یا نہیں۔ رات کو سرکارِ دو عالم صلی اللہ علیہ وسلم کی زیارت سے مشرف ہوئے تو دیکھا حضور صلی اللہ علیہ وسلم کے سامنے وہی بھنے ہوئے چنے رکھے ہیں اور آپ بہت شاد ہو کر تناول فرما رہے ہیں۔ اسی طرح قربانی کا قبول ہونا اس بنیاد پر منحصر ہے کہ قربانی کس نیت سے دی جا رہی ہے۔

قربانی کے اخلاقی، معاشی اور سیاسی فوائد

مال کو صحیح مصرف میں خرچ کرنے سے انسانی طبیعت سے بخل جیسی بری عادت دور ہو جاتی ہے۔ بخل انسان کو ظلم و حق تلفی، والدین کی بے عزتی، بے خونی جیسے خلاف انسانیت اوصاف کی طرف مائل کر دیتا ہے۔ بلکہ بعض اوقات اس کو ہلاکت تک بھی پہنچا دیتا ہے۔ بخیل کو خود اپنے اوپر رحم آتا ہے نہ دوسروں پر۔ جب بخیل کے یہ ناپاک اوصاف دوسرے لوگ دیکھتے ہیں تو وہ اس کو ذلیل سمجھتے ہیں۔ اس کا کوئی وقار نہیں رہتا۔ دنیا میں بھی ذلیل ہوتا ہے اور اللہ تعالیٰ کی رحمت سے بھی دور ہو جاتا ہے۔

قربانی کے عمدہ جانور خریدنے میں کافی مال خرچ کرنا پڑتا ہے مستحقین پر اس کا گوشت تقسیم کر کے قومی ہمدردی اور فقراء نوازی ہوتی ہے۔ جن کو گوشت وغیرہ کا کوئی ہدیہ دیا جاتا ہے وہ اس کے دعا گو ہمدرد اور احسان مند ہو کر دل سے اس کی ترقی چاہتے ہیں اور آپس میں محبت بڑھتی ہے۔ حدیث شریف میں ہے:-

آپس میں ہدیہ اور تحفہ دیا کرو۔ تاکہ تم میں محبت زیادہ ہو اور آپس کی محبت سے قومی نظام مستحکم ہوتا ہے۔ جس قوم میں آپس میں محبت و ہمدردی نہ ہو وہ عزت کی زندگی نہیں گزار سکتی نہ اس کا قومی نظام مکمل ہوتا ہے۔ لہذا اسلام نے قربانی کے ذریعے آپس میں محبت و ہمدردی و قومی تنظیم کا بہترین سبق دیا ہے۔

قربانی کے لیے عمدہ جانور درکار ہوتے ہیں۔ جانوروں کی تجارت سے قوم کی ایک جماعت فائدے حاصل کرتی ہے۔ قربانی کے عمدہ جانوروں کو لوگ خوشی سے اچھی قیمت سے خریدتے ہیں۔ کچھ لوگ ان کی کھال اور اون وغیرہ کی تجارت سے فائدہ حاصل کرتے ہیں۔ اس طرح قوم کے بہت سے لوگ مالدار بن جاتے ہیں۔ قربانی کرنے والے تو پیشتر سے مالدار ہوتے ہی ہیں۔

فقراء پر قربانی واجب ہی نہیں اور جماعتی خوشحالی افراد کی خوشحالی سے ہی ہو سکتی ہے۔ مالدار قوم ہمیشہ باعزت زندگی بسر کرتی ہے۔ بلکہ دینی و دنیوی ہر قسم کی ترقی مال کے ذریعہ حاصل ہوتی ہے۔ جہاد، حج، مساجد، مدارس وغیرہ کی تعمیر، یتیموں، مساکینوں اور فقیروں کی خبر گیری مال پر ہی موقوف ہے۔ لہذا اسلام نے قربانی کے ذریعہ نظام قومی کو مستحکم بنانے کا سبق دیا ہے۔

اسلام نے اپنی قربانی کو خود اپنے ہاتھ سے ذبح کرنے کو افضل بتایا ہے۔ اگر اپنے ہاتھ سے ذبح کرنا جانتا ہے تو اس کے پاس موجود رہے اور اپنے بچوں کو بھی پاس کھڑا کر لے تاکہ ہر شخص کا دل قوی رہے۔ خون دیکھ کر خوف نہ کھائے، اور جس طرح یہ جانور قربانی کیا ہے، اپنی جان قربان کرنے کے لیے تیار رہے، خود ذبح کرنے یا ذبح ہوتے دیکھنے سے شجاعت و ہمت و مردانگی پیدا ہوتی ہے۔ بعض کمزور دل پہلی مرتبہ ڈرتے ہیں۔ پھر وہ عادی ہو جاتے ہیں اور ان کا دل مضبوط ہو جاتا ہے۔ قومی زندگی کے لیے



بہادری و مردانگی کی سخت ضرورت ہے تاکہ دشمنوں کا مقابلہ ہر ممکن طریقہ سے کیا جاسکے۔ بزدل قوم کو دنیا میں عزت کے ساتھ رہنے کا کوئی حق نہیں۔

ذلت کی زندگی سے مر جانا بہتر ہے اور گوشت کی تجارت کرنے والی قومیں ہمیشہ جنگ میں سب سے آگے دیکھی جاتی ہیں۔ لہذا اسلام نے اپنے پیروکاروں کو قربانی کے ذریعہ مجاہدانہ جذبہ کو باقی رکھنے کی مشق کا سبق دیا ہے اور اپنے حلقہ بگوشوں کو سپاہیانہ زندگی کی تعلیم دی ہے۔

عقیقہ کا بیان

بچہ پیدا ہونے کے بعد اس کے دونوں کانوں میں اذان کہنا مستحب ہے۔ اس سے بچہ شیاطین کے اثرات سے محفوظ رہتا ہے۔ بچہ پیدا ہونے کے ساتویں دن اگر نہ کر سکے تو چودھویں یا اسی حساب سے کسی دن لڑکے کی طرف سے دو بکرے، بکری، لڑکی کی طرف سے ایک بکرہ وغیرہ بطور شکر یہ کے ذبح کرنا مستحب ہے اور اسی دن بچہ کے بال منڈوانا اور نام رکھنا بھی مستحب ہے۔ بالوں کے وزن کے برابر چاندی خیرات کرنا بہتر ہے عقیقہ کا گوشت بچہ کے والدین بھی کھا سکتے ہیں اور جس کو چاہیں کھلا سکتے ہیں۔

قربانی کے حصوں میں سے عقیقہ کے لیے بھی حصہ رکھا جاسکتا ہے۔



و كذلك ان ارادة بعضهم العقيقه عن ولد و لده من قبل.¹⁵

"اسی طرح اگر قربانی کے حصوں میں بعض افراد عقیقہ کا ارادہ کر لیں تو جائز ہے۔" عقیقہ کے لئے مستحب وقت ساتواں دن ہے۔ لیکن عمر بھی میں کسی وقت بھی کر سکتے ہیں۔

نوٹ: جن جانوروں کی قربانی جائز ہے وہ عقیقہ میں بھی ذبح ہو سکتے ہیں خواہ نہ ہوں یا مادہ سب جائز ہیں۔ عقیقہ کے جانور کی ہڈیاں نہ توڑی جائیں۔ بلکہ جوڑ جوڑ علیحدہ کر لیے جائیں۔ اس میں نیک فال ہے۔ جو دعا قربانی کرتے وقت پڑھی جاتی ہے وہ پڑھنے کے بعد یہ دعا عقیقہ کی پڑھ کر ذبح کرنا چاہیے۔

اللهم هذا عقيقه ابن فلان دمها بدمه ولحمها بدحمه عظمها بعظمه
وشعرها لشعره وجدد وعصبها بعصبه



قربانی سے متعلق اہم مسائل

مسئلہ: قربانی کرنے والے کے لیے مستحب ہے کہ ذی الحجہ کا چاند ہونے کے بعد سے ۱۰ تاریخ تک حجامت نہ بنوائے، ناخن نہ تراشے، ہر مسلمان پر مستحب ہے کہ عید قربان میں نماز عید سے پیشتر کچھ نہ کھائے، نماز کے بعد کھائے۔ **مسئلہ:** عید الاضحیٰ میں راستہ میں بلند آواز سے تکبیریں کہتا ہوا جائے **مسئلہ:** ۹ تاریخ کو فجر کے بعد سے ہر جماعت مسنونہ کے بعد تکبیر پڑھنا واجب ہے خواہ وہ جماعت جنگل میں ہو یا گاؤں میں یا شہر میں بلند آواز سے ۱۳ تاریخ کی عصر کے بعد تک۔ **مسئلہ:** جس شخص کو وسعت ہو وہ اپنے ماں باپ اور استاد اور دیگر بزرگان دین خصوصاً حضور سید المرسلین ﷺ کے لیے ایک قربانی علیحدہ کرے۔ کہ اس میں ثواب عظیم کے علاوہ سرکار دو عالم ﷺ کی رضامندی اور آپ کی سنت کا اتباع ہے۔ کیونکہ خود سرکار ﷺ اپنی طرف سے قربانی فرماتے تھے تو اپنی امت کے لیے بھی قربانی فرماتے تھے۔

مشکوٰۃ شریف میں ہے کہ حضور ﷺ نے دو مینڈے ذبح فرمائے اور فرمایا یہ ایک میری طرف ہے۔ اور دوسرا میری امت کی طرف سے ہے۔



مسئلہ: اگر کوئی اپنی بیوی یا بیٹے یا دوست وغیرہ کی طرف سے ان کی اجازت کے بغیر قربانی کر دے تو یہ ان کی طرف سے کافی نہ ہوگی۔ بلکہ ان کے ذمہ پر واجب رہے گی۔ جو کسی کی طرف سے قربانی کرنا چاہے اسکو پہلے اجازت لینا ضروری ہے۔ **مسئلہ:** اگر کسی نے قربانی کی نیت سے جانور خریدایا پالا پھر وہ بھاگ گیا یا چوری ہو گیا۔ یا کسی جانور نے پھاڑ ڈالا تو اگر وہ صاحب نصاب ہے جس پر قربانی واجب ہوتی ہے تو اس کو دوسرا جانور خرید کر قربانی کرنا واجب ہے اور اگر قربانی سے پیشتر پہلا مل گیا وہ دونوں میں جس کی چاہے قربانی کر دے۔ اور اگر دوسرے کی قربانی کے بعد ملا تو قربانی ہو گئی۔ پہلے والے کو بیچے یا رکھے یا جو چاہے کرے اور اگر کسی فقیر یعنی جس پر قربانی واجب نہ ہو۔ اس کا جانور تھا تو اگر قربانی کی تاریخوں کے اندر واپس مل جائے تو اس کی ہی قربانی کرنا لازم ہے اگر نہ ملے تو کچھ نہیں، اور اگر قربانی کی تاریخوں کے بعد ملے تو اس کا زندہ صدقہ کر دینا لازم ہے۔ **مسئلہ:** ذبح کرنے کی جگہ گرہ اور گڑھے کے درمیان میں سے ذبح میں چار رگیں نرخرہ اور اس کے اوپر والی رگ اور آس پاس کی دونوں رگیں کاٹنا چاہئیں اگر ان میں سے تین رگیں بھی کٹ جائیں تو ذبح درست ہو گا ورنہ نہیں۔ **مسئلہ:** قربانی کے جانور کو کرایہ پر دینا یا اس پر سوار ہونا، اس کا دودھ یا اون اپنے صرف میں لانا مکروہ تحریمی ہے۔ اگر اون یا دودھ ذبح سے پیشتر نکالے تو فقراء پر صدقہ کرنا لازم ہے۔ **مسئلہ:** ذبیحہ صحیح العقیدہ مسلمان کا شریعت کے مطابق "بِسْمِ

اللہ اللہ اکبر" کہہ کر درست ہو گا کسی بد مذہب مرتد کا ذبیحہ درست نہیں اگرچہ وہ بسم اللہ کہے۔¹⁶ مسئلہ: اگر کوئی مسلمان قصداً "بِسْمِ اللّٰهِ اللّٰهُ اَكْبَرُ" کہنا چھوڑ دے تو اس کا ذبیحہ حرام ہو جائے گا۔ اگر بھول کر چھوٹ جائے تو جائز ہو گا۔¹⁷ مسئلہ: اگر کسی نے بھول کر ذبح کرنا شروع کیا تو جب یاد آئے فوراً "بِسْمِ اللّٰهِ اللّٰهُ اَكْبَرُ" پڑھ لے ذبح کے لیے بالغ ہونا شرط نہیں جو سمجھدار بچہ ذبح کرنا جانتا ہو اور عورت، لونڈی، غلام اور وہ جس کا ختنہ نہ کیا گیا ہو سب کا ذبیحہ جائز ہے۔

کن جانوروں کی قربانی جائز اور کن کی جائز نہیں

چھ قسم کے جانوروں کی قربانی جائز ہے۔

(۱) اونٹ (۲) گائے (۳) بھینس (۴) دنبہ (۵) بھیڑ (۶) بکری

نرو مادہ ہر ایک کی قربانی جائز ہے۔

مسئلہ: کسی جنگلی جانور کی قربانی جائز نہیں۔ جو بچہ کسی جنگلی اور پالتو جانور سے مل کر پیدا ہوا وہ اپنی ماں کے تابع ہے۔ یعنی اگر اس کی ماں ان چھ قسم کے جانوروں میں ہے تو اس کی قربانی جائز ہے ورنہ نہیں۔ اونٹ پانچ سال سے کم اور گائے بھینس دو سال

سے کم کی قربانی جائز نہیں۔ بھیڑ، دنبہ، کھیرا چھ ماہ کا بھی جائز ہے۔ بشرطیکہ وہ سال بھر والے کے برابر معلوم ہوتا ہو۔ ورنہ ناجائز ہے۔ مسئلہ: عیب والے جانور کی قربانی درست نہیں مثلاً اندھا، کانا اتنا کانا کہ مذبح پر نہ پہنچ سکتا ہو۔ جس کے پیدا نشی کان نہ ہوں ایک تہائی کان کٹا ہو یا تہائی چکی کٹی ہو، یا پیدا نشی دم نہ ہو۔ یا سینگ جڑ سے ٹوٹا ہو جس کا پستان کٹا ہو یا دوا وغیرہ سے خشک ہو گیا ہو۔ یا ایسا دیوانہ ہو کہ چارہ نہ کھا سکتا ہو۔ ایسا بوڑھا یا بیمار جو بہت دبلا ہو گیا ہو جو نجاست کے علاوہ اور کچھ نہ کھاتا ہو، جس کے اکثر دانت گر گئے ہوں کہ چارہ کھانا دشوار ہو۔ مذکورہ بالا کل جانوروں کی قربانی درست نہیں۔ مسئلہ: اگر کسی مالدار کا جانور خریدنے کے بعد عیب دار ہو گیا ہو تو اس کو دوسرا اچھا خرید کر قربانی کرنا واجب ہے۔ فقراء کو وہی کافی ہے۔ مسئلہ: ذبح کرتے وقت اگر کوئی عیب پیدا ہو جائے تو اس کا کچھ اعتبار نہیں قربانی جائز ہے۔ مسئلہ: خصی اور جس کے پیدا نشی سینگ نہ ہوں یا ٹوٹے ہوئے ہوں۔ مگر جڑ سے نہ ٹوٹے ہوں۔ جس کو معمولی خارش ہو، گوشت خراب نہ ہو، جو دیوانہ ہو مگر چارہ کھا لیتا ہو، جو معمولی لنگڑا ہو مگر چل سکتا ہو۔ جس کے کچھ دانت ٹوٹے ہوں مگر چارہ کھا لیتا ہو، جس کا کان یا دم یا چکی تہائی سے کم کٹی ہو۔ جس کے کان پیدا نشی چھوٹے ہوں، جس کی پیدا نشی چکی نہ ہو۔ کھیرا دنبہ جب کہ سال بھر والے کے برابر معلوم ہوتا ہو۔ مسئلہ: (خواہ واجب ہو یا نفلی ہو) اگر کوئی صرف گوشت کھانے کی نیت سے

شریک ہو گا تو کسی کی قربانی جائز نہ ہوگی۔ بھیڑ، بکری، دنبہ صرف ایک آدمی کی طرف سے ہو سکتا ہے۔ **مسئلہ:** بکرا، بکری ایک سال کا پورا ہونا ضروری ہے البتہ دنبہ اگر اتنا فریبہ (موٹا تازہ) اور تیار ہو کہ دیکھنے میں سال بھر کا معلوم ہو تو وہ بھی جائز ہے گائے، بھینس، دو سال کی، اونٹ پانچ سال کا ہونا ضروری ہے۔ **مسئلہ:** اگر جانوروں کا فروخت کرنے والا عمر پوری بتاتا ہے اور ظاہر حالت میں اس کے بیان کی تکذیب نہیں ہوتی تو اس پر اعتماد کرنا جائز ہے۔ **مسئلہ:** جس جانور کے سینگ پیدائشی طور پر نہ ہوں یا بیچ میں سے ٹوٹ گیا ہو۔ اس کی قربانی درست ہے ہاں سینگ جڑ سے اکھڑ گیا ہو جس کا اثر دماغ پر ہونا لازم ہے تو اس کی قربانی درست نہیں۔ **مسئلہ:** اندھے، کانے، لنگڑے جانور کی قربانی درست نہیں اسی طرح ایسا مریض اور لاغر جانور جو قربانی کی جگہ تک اپنے پاؤں سے چل نہ جاسکے اس کی قربانی بھی جائز نہیں۔ **مسئلہ:** جس جانور کے کان یا دم یا چکی تہائی سے زیادہ کٹے ہوں تو اس کی قربانی جائز نہیں۔ **مسئلہ:** جس جانور کے دانت بالکل نہ ہوں یا اکثر نہ ہوں تو اس کی قربانی جائز نہیں۔ اسی طرح جس جانور کے کان پیدائشی طور پر بالکل نہ ہوں اس کی قربانی درست نہیں یونہی اگر ایک کان نہ ہو تو پھر بھی جائز نہیں۔ **مسئلہ:** اگر جانور صحیح و سالم

18 فتاویٰ شامی
19 در مختار
20 فتاویٰ شامی

خرید اتھا پھر اس میں کوئی عیب مانع قربانی پیدا ہو گیا۔ تو اگر خریدنے والا غنی نہیں تو اس کے لیے عیب دار جانور کی قربانی جائز ہے اور اگر یہ شخص غنی ہے تو اس پر لازم ہے کہ اس جانور کے بدلے دوسرے جانور کی قربانی کرے۔ **مسئلہ:** جس جانور میں کئی حصہ دار ہوں تو گوشت وزن کر کے تقسیم کیا جائے۔ اندازہ سے تقسیم نہ کریں۔ **مسئلہ:** قربانی کا گوشت فروخت کرنا حرام ہے۔ **مسئلہ:** ذبح کرنیوالے کی اجرت میں گوشت یا کھال دینا جائز نہیں اجرت علیحدہ دینی چاہیے۔

قربانی کے جانوروں کی عمریں

اونٹ پانچ سال کا، گائے دو سال کی، بکری اور بھیڑ ایک سال کی، اس سے کم عمر ہو تو قربانی جائز نہیں زیادہ ہو تو بہتر ہے۔ ہاں دنبہ چھ ماہ کا اگر دور سے دیکھنے میں سال کا معلوم ہوتا ہو تو اس کی قربانی جائز ہے۔

قربانی کا سنت طریقہ

ذبح سے پیشتر چھری تیز کی جائے جانور کو چارہ پانی رکھا جائے قربانی اپنے ہاتھ سے ذبح کی جائے۔ اگر ذبح کرنا نہ جانتا ہو تو دوسرے سے ذبح کرائے مگر خود موجود رہے۔ اور

اپنے بال بچوں کو بھی پاس کھڑا کرے کہ وہ قیامت میں گواہی دیں گے۔ جانور کو قبلہ رخ لٹا کر یہ دعا پڑھے:-

اللَّهُمَّ إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ وَالْأَرْضَ حَنِيفًا وَمَا أَنَا مِنَ الْمُشْرِكِينَ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ لَا شَرِيكَ لَهُ وَبِذَلِكَ أُمِرْتُ وَأَنَا مِنَ الْمُسْلِمِينَ اللَّهُمَّ لَكَ وَمِنْكَ بِسْمِ اللَّهِ اللَّهُ أَكْبَرُ۔
اسے پڑھ کر ذبح کر دے قربانی اپنی طرف سے ہو تو ذبح کے بعد یہ دعا پڑھے:-
اللَّهُمَّ تَقَبَّلْ مِنِّي كَمَا تَقَبَّلْتُ مِنْ خَلِيلِكَ إِبْرَاهِيمَ عَلَيْهِ السَّلَامُ وَحَبِيبِكَ مُحَمَّدٍ صَلَّى اللَّهُ عَلَيْهِ وَسَلَّمَ

قربانی کے گوشت کا مصرف

قربانی کا گوشت خود کھائے، دوستوں کو کھلائے اور مستحب یہ ہے کہ تیسرا حصہ فقراء اور مساکین کو تقسیم کرے۔

قربانی کا گوشت یا کھال قصاب وغیرہ کو اجرت میں دینا جائز نہیں۔ نہ دونوں چیزوں کو داموں سے فروخت کرنا جائز ہے۔ اگر کسی نے گوشت یا کھال داموں سے فروخت کی تو اس کی قیمت صدقہ کرنا لازم ہے۔ اپنے صرف میں لانا جائز نہیں، گوشت اور کھال

مالدار اور فقراء ہر ایک کو دینا لینا جائز ہے۔ قربانی کا گوشت اور کھال، کسی غیر مسلم کو دینا جائز نہیں، نہ کسی بد مذہب کو۔

نماز پڑھ کر قربانی کرنا

قرآن کریم میں ارشاد باری تعالیٰ ہے:-

فَصَلِّ لِرَبِّكَ وَأَنْحَرِ ۖ ﴿٢٢﴾

"تو تم اپنے رب کے لیے نماز پڑھو اور قربانی کرو"

مذکورہ بالا آیت کریمہ میں نماز پڑھنے کا حکم پہلے ہے اور قربانی کا حکم بعد میں۔ جس میں اشارہ ہے کہ نماز عید پہلے پڑھی جائے اور قربانی بعد میں کی جائے۔

حضرت بر ارضی اللہ عنہ سے مروی ہے کہ حضور اقدس ﷺ نے فرمایا: آج کے دن جو کام ہم نے پہلے کرنا ہے وہ نماز ہے اس کے بعد قربانی کرنا ہے جس نے ایسا کیا وہ میری سنت کو پہنچا اور جس نے پہلے ذبح کیا وہ گوشت ہے جو اس نے اپنے گھر والوں کے لیے پہلے ہی سے کر لیا۔ نسک یعنی قربانی سے اس کا کچھ تعلق نہیں۔

مسئلہ: شہر میں قربانی کی جائے تو شرط یہ ہے کہ نماز ہو جائے۔ لہذا نماز عید سے پہلے شہر میں قربانی نہیں ہو سکتی۔ اور دیہات میں چونکہ نماز عید نہیں ہے۔ یہاں طلوع فجر

اپنی قربانی اپنے ہاتھ سے ذبح کرے

بہتر یہ ہے کہ اپنی قربانی اپنے ہاتھ سے ذبح کرے اگر اچھی طرح ذبح کر سکتا ہو۔ امام بخاری و مسلم رضی اللہ عنہما نے نقل کیا ہے حضرت انس رضی اللہ عنہ روایت کرتے ہیں کہ رسول اکرم صلی اللہ علیہ وسلم نے دو مینڈھے سینگ والے اپنے دست مبارک سے ذبح کئے اور بسم اللہ واللہ اکبر کہا۔ کہتے ہیں اور اگر اچھی طرح ذبح کرنا نہ جانتا ہو تو دوسرے سے ذبح کروالے مگر اس صورت میں بہتر یہ کہ وقت قربانی خود بھی حاضر ہو۔

قربانی کی استطاعت نہ رکھنے والے کے لیے حکم

جو شخص قربانی کرنے کی استطاعت نہ رکھتا ہو اس کے لیے حکم ہے کہ وہ اپنے بال کٹوائے اور ناخن ترشوائے تو اسے قربانی کے عمل کا ثواب ملے گا۔ حضرت عبد اللہ بن عمرو بن العاص رضی اللہ عنہ روایت کرتے ہیں: ”ایک شخص عرض گزار ہوا کہ اگر مجھے کچھ میسر نہ آئے تو سوائے اس اونٹنی یا بکری وغیرہ کے جو دودھ پینے کے لیے عاریتاً یا کرائے پر ملی ہو تو کیا اسی کی قربانی پیش کر دوں؟ فرمایا نہیں لیکن تم اپنے بال کتراؤ،

کے بعد سے ہی قربانی ہو سکتی ہے اور دیہات میں بہتر یہ ہے کہ بعد طلوع آفتاب قربانی کی جائے اور شہر میں بہتر یہ ہے کہ عید کا خطبہ ہو چکنے کے بعد قربانی کی جائے۔²³

یعنی نماز ہو چکی ہے اور ابھی خطبہ نہیں ہو اس صورت میں قربانی ہو جائے گی مگر ایسا کرنا مکروہ ہے۔ مسئلہ: یہ جو شہر و دیہات کا فرق بتایا گیا یہ مقام قربانی کے لحاظ سے ہے قربانی کرنے والے کے اعتبار سے نہیں یعنی دیہات میں قربانی ہو تو وہ وقت ہے اگرچہ قربانی کرنے والا شہر میں ہو۔ اور شہر میں ہو تو نماز کے بعد ہو اگر جس کی طرف سے قربانی ہے وہ دیہات میں ہو۔ لہذا شہری آدمی اگر یہ چاہتا ہے کہ صبح ہی نماز سے پہلے قربانی ہو جائے تو جانور دیہات میں بھیج دے۔²⁴ مسئلہ: اگر شہر میں متعدد جگہ عید کی نماز ہوتی ہو تو پہلی جگہ ہو چکنے کے بعد قربانی جائز ہے یعنی یہ ضروری نہیں کہ عید گاہ میں نماز ہو جائے تب ہی قربانی کی جائے بلکہ کسی مسجد میں ہو گئی اور عید گاہ میں نہ ہوئی تب بھی ہو جائے گی۔

حضور ﷺ کی طرف سے قربانی

حضرت حس رضی اللہ عنہ فرماتے ہیں کہ میں نے امیر المؤمنین حضرت علی رضی اللہ عنہ کو دو مینڈھے ذبح کرتے دیکھا۔ میں نے دریافت کیا کہ دو مینڈھے ذبح کرنے کی کیا وجہ ہے؟ آپ نے فرمایا مجھے نبی کریم ﷺ نے وصیت فرمائی ہے کہ میں آپ ﷺ کی طرف سے قربانی کیا کروں تو میں آپ کی طرف سے قربانی کر رہا ہوں۔

نوٹ: اس حدیث مبارکہ سے معلوم ہوا کہ اصحاب قبور کی طرف سے (پیر و مرشد یا والدین یا اور کوئی) قربانی کرنی جائز ہے۔

قربانی کن پر فرض ہے

قربانی ہر ایسے مسلمان، عاقل، بالغ، مقیم پر واجب ہوتی ہے جس کی ملک میں ساڑھے باون تولے چاندی یا اس کی قیمت کا مال اس کی حاجات اصلہ سے زائد موجود ہو، یہ مال خواہ سونا چاندی یا اس کے زیورات ہوں یا مال تجارت یا ضرورت سے زائد گھریلو سامان یا مسکونہ (رہائشی) مکان سے زائد کوئی مکان وغیرہ ہو۔²⁷

ناخن کاٹو، مونچھیں پست کرو اور موئے زیر ناف صاف کرو اللہ کے نزدیک بس یہی تمہاری قربانی ہے۔²⁵

حضرت جابر رضی اللہ عنہ سے روایت کرتے ہیں کہ نبی کریم ﷺ نے ذبح کے دن دو مینڈھے سینگ والے خصی ذبح کئے۔ اور ایک روایت میں ہے کہ حضور اکرم ﷺ نے یہ فرمایا کہ الہی! یہ میری طرف سے ہے اور یہ میری امت میں سے اس کی طرف سے ہے جس نے قربانی نہیں کی۔²⁶

ابوداؤد و نسائی شریف کی حدیث مبارکہ ہے کہ حضرت عبد اللہ بن عمر رضی اللہ عنہما سے روایت ہے کہ رسول اکرم ﷺ نے فرمایا: مجھے یوم اضحیٰ کا حکم دیا گیا اس دن کو خدا نے اس امت کے لیے عید بنایا۔ ایک شخص نے عرض کی یا رسول اللہ ﷺ یہ بتائیے اگر میرے پاس میز کے سوا کوئی جانور نہ ہو تو کیا اسی کی قربانی کروں۔ فرمایا نہیں ہاں تم اپنے بال اور ناخن اور مونچھیں ترشواؤ اور موئے زیر ناف کو مونڈو اسی میں تمہاری قربانی خدا کے نزدیک پوری ہو جائے گی۔ یعنی جس کو قربانی کی توفیق نہ ہو اسے ایسا کرنے سے قربانی کا ثواب حاصل ہو جائے گا۔

25- ابو داؤد، السنن، کتاب الضحایا، باب ماجاء فی ایجاب الاضحی، 3، 3، رقم : 2789

26- سنن ابن ماجہ، ابواب الاضحی باب اضحی رسول اللہ

قربانی کے معاملے میں اس مال مذکور پر سال گزرنا بھی شرط نہیں۔²⁸ مسئلہ: قربانی کی عبادت صرف تین دن کے ساتھ مخصوص ہے۔ دوسرے دنوں میں قربانی کی کوئی عبادت نہیں اور قربانی کے دن ذی الحجہ کی دسویں، گیارہویں اور بارہویں تاریخیں ہیں۔ ان میں جب چاہے قربانی کر سکتا ہے۔ البتہ پہلے دن کرنا افضل ہے

قربانی کے بدلہ میں صدقہ و خیرات

اگر قربانی کے دن گزر گئے ناواقفیت یا غفلت یا کسی عذر سے قربانی نہیں کر سکا تو قربانی کی قیمت فقراء و مساکین پر صدقہ کرنا واجب ہے۔ لیکن قربانی کے تین دنوں میں جانور کی قیمت صدقہ کر دینے سے یہ واجب ادا نہ ہوگا۔ ہمیشہ گنہگار رہے گا۔ کیونکہ قربانی ایک مستقل عبادت ہے جیسے نماز پڑھنے سے روزہ اور روزہ رکھنے سے نماز ادا نہیں ہوتی۔ ایسے ہی صدقہ و خیرات کرنے سے قربانی ادا نہیں ہوتی۔

صحابہ کرام رضی اللہ عنہم کا طرز عمل

حضرت عبد اللہ بن عمر رضی اللہ عنہما اپنی قربانی عید گاہ (مدینہ) کے پاس ذبح کرتے تھے اور فرمایا کرتے تھے کہ حضور انور صلی اللہ علیہ وسلم کا طریقہ مبارک کہ بھی یہی تھا۔²⁹

صحابہ کرام رضی اللہ عنہم کے نزدیک قربانی کی اتنی اہمیت اور عظمت تھی کہ بیماری وغیرہ کے باعث اگر نماز عید میں شرکت نہ کر سکتے تو اس حال میں بھی قربانی فوت نہیں ہونے دیتے تھے۔ چنانچہ حضرت نافع تابعی اپنے استاد گرامی حضرت عبد اللہ بن عمر رضی اللہ عنہما کا ایک واقعہ بیان کرتے ہیں۔ ایک بار حضرت بیمار ہوئے اور تکلیف اتنی زیادہ تھی کہ نماز عید کے لیے عید گاہ تک تشریف نہ لے جاسکتے تھے۔ استاد گرامی نے مجھے حکم دیا کہ میں آپ کے لیے ایک مینڈھا خریدوں اور پھر اسے عید گاہ کے پاس آپ کی طرف سے ذبح کروں چنانچہ میں نے آپ کے حکم کی تعمیل کی اور ذبح کے بعد وہ جانور آپ کی خدمت میں پیش کر دیا گیا۔³⁰

حضرت ابن عباس رضی اللہ عنہما فرماتے ہیں: ہم حضور صلی اللہ علیہ وسلم کے ساتھ سفر میں تھے کہ قربانی کے دن آگئے۔ چنانچہ ہم نے دس دس نے اونٹ میں اور سات سات نے گائے میں شریک ہو کر قربانی ادا کی۔³¹

نوٹ: بعد میں دس کا حکم منسوخ ہو گیا۔ اب اونٹ کی قربانی میں بھی سات ہی آدمی شریک ہو سکتے ہیں۔

حضرت سہل رضی اللہ عنہ قربانی کے متعلق صحابہ کرام رضی اللہ عنہم کا طرز عمل اس طرح بیان فرماتے ہیں۔ کنانسن الاضحیۃ بالمدينة وكان المسلمون فيسبون 32 ہم (صحابہ) مدینہ منورہ میں قربانی کے جانور کو کھلا پلا کر خوب فریہ کر لیا کرتے تھے اور عام مسلمانوں کا بھی یہی طرز عمل تھا۔

حضرت جابر رضی اللہ عنہ قربانی کے گوشت کے متعلق صحابہ کرام رضی اللہ عنہم کا طریقہ استعمال بیان کرتے ہیں۔ ہم حضور ﷺ کے زمانہ میں قربانیوں کا گوشت جمع کر کے رکھ لیا کرتی تھیں اور کافی دنوں تک استعمال کرتے رہتے تھے۔

خود حضور نبی اکرم ﷺ نے قربانی کا گوشت عید کے بعد کئی دنوں تک تناول فرمایا ہے۔ چنانچہ ام المومنین حضرت عائشہ صدیقہ رضی اللہا عنہا بیان فرماتی ہیں کہ ہم حضور انور ﷺ کے لیے نمک لگا کر قربانیوں کا گوشت خشک کر کے رکھ لیا کرتے تھے اور حضور ﷺ مہینہ مہینہ تک وہ گوشت استعمال فرماتے رہتے تھے۔ 33

حضرت محمد بن سیرین تابعی رضی اللہ عنہ فرماتے ہیں۔ میں نے حضرت عبد اللہ بن عمر رضی اللہ عنہ سے پوچھا کیا قربانی واجب ہے؟

قال ضحی رسول الله ﷺ والمسلمون من بعدة وجرت به السنة³⁴

32 بخاری

33 نسائی، کتاب الضحایا

34 ابن ماجہ، ابواب الاضاحی

آپ نے فرمایا حضور ﷺ نے ہمیشہ قربانی ادا کی اور آپ کے بعد والے مسلمانوں نے قربانی کی اور آج تک پوری آب و تاب سے قربانی کی، یہ یادگار قائم و دائم ہے۔

عشرہ ذوالحجہ کے فضائل

حضور ﷺ نے فرمایا کہ اللہ تعالیٰ کی عبادت کے لیے عشرہ ذوالحجہ سے بہتر کوئی زمانہ نہیں۔ ان میں ایک دن کا روزہ ایک سال کے روزوں کے برابر اور ایک رات میں عبادت کرنا شب قدر کی عبادت کے برابر ہے 35

قرآن مجید میں سورہ والفجر میں اللہ تعالیٰ نے دس راتوں کی قسم کھائی ہے، وہ دس راتیں جمہور کے قول کے مطابق یہی عشرہ ذی الحجہ کی راتیں ہیں۔ خصوصاً نویں تاریخ یعنی حج کا دن اور نویں اور دسویں کی درمیانی رات، ان تمام دنوں میں بھی خاص فضیلت رکھتے ہیں۔ نویں ذوالحجہ کا روزہ رکھنا ایک سال گذشتہ اور ایک سال آئندہ کا کفارہ ہے اور عید کی رات میں بیدار رہ کر عبادت میں مشغول رہنا بہت بڑی فضیلت اور ثواب کا موجب ہے۔

35 ترمذی، وابن ماجہ



تکبیر تشریح

اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ وَاللَّهُ أَكْبَرُ اللَّهُ أَكْبَرُ وَاللَّهُ أَكْبَرُ

نویں ذی الحجہ کی صبح سے تیرہویں تاریخ کی عصر تک ہر فرض نماز کے بعد آواز بلند ایک مرتبہ مذکور تکبیر پڑھنا واجب ہے اور تین بار افضل۔

عید الاضحیٰ کی سنتیں

- | | |
|------------------|----------------------------|
| • غسل کرنا | • عید گاہ کو پیدل جانا |
| • مسواک کرنا | • قبل از نماز کچھ نہ کھانا |
| • خوشبو لگانا | • مصافحہ و معانقہ |
| • نئے کپڑے پہننا | |

عید کے دن ایک دوسرے کے ساتھ مصافحہ و معانقہ کرنا سنت ہے۔ سرکار دو عالم ﷺ نے فرمایا جس شخص نے اپنے مسلمان بھائی سے مصافحہ کیا اللہ تعالیٰ اس پر سو (100) رحمتیں نازل فرماتا ہے۔ ایک اس پر جس نے مصافحہ کیا اور نناوے اس پر جس نے پہلے مصافحہ کے لیے ہاتھ بڑھایا۔



قربانی کے دن روزہ رکھنے کی ممانعت

قربانی کرنے والے کے لئے مستحب یہ ہے کہ عید کے دن قربانی سے پہلے کچھ نہ کھائے بلکہ قربانی بچا کے گوشت میں سے کھانے کا اہتمام کرے مگر یہ روزہ نہیں ہو گا نہ ہی اس دن روزہ کی نیت کرنا جائز ہے کیونکہ عید کے تین دن روزہ رکھنا حرام ہے۔ البتہ پہلی سے نویں تک کے روزے بہت افضل ہیں اور سب نفل روزوں میں بہتر روزہ عرفہ (نویں ذوالحجہ) کے دن کا روزہ ہے۔ حضرت ابو ہریرہ رضی اللہ عنہ روایت کرتے ہیں کہ حضور نبی اکرم ﷺ نے فرمایا:-

”جن دنوں میں رب کی عبادت کی جاتی ہے ان میں سے کوئی دن عشرہ ذی الحجہ سے زیادہ پسندیدہ نہیں ان میں سے ہر دن کا روزہ سال کے روزوں اور ہر رات کا قیام لیلة القدر کے قیام کے برابر ہے۔“¹

نماز عید

نماز عید ہر عاقل، بالغ، مقیم، تندرست پر شہر میں واجب ہے۔ جمعہ و عیدین کی صحت کی شرائط ایک ہیں۔ فرق صرف یہ ہے کہ جمعہ کا خطبہ فرض ہے اور قبل از نماز پڑھا



جاتا ہے۔ اور عیدین کا خطبہ واجب ہے اور نماز کے بعد پڑھا جاتا ہے۔ نماز کا وقت طلوع آفتاب کے بعد سے ایک نیزہ بلند ہونے سے لیکر زوال تک ہے اگر زوال کا وقت آگیا تو نماز باطل ہوگئی۔

نماز عید پڑھنے کا طریقہ

نیت کرتا ہوں میں دو رکعت نماز عید الاضحیٰ واجب ساتھ چھ زائد تکبیروں کے خاص اللہ تعالیٰ کے لیے بندگی اللہ تعالیٰ کی، منہ میرا قبلہ شریف کی طرف پیچھے اس امام کے "اللَّهُ أَكْبَرُ" یہ کہہ کر ہاتھ زیر ناف باندھ لیں اور "سُبْحَانَكَ اللَّهُمَّ تَاوَلَا إِلَهَ غَيْرُكَ" پڑھ کر امام کے ساتھ "اللَّهُ أَكْبَرُ" کہہ کر ہاتھ چھوڑ دیں، اس طرح تین تکبیریں کہیں اور تینوں تکبیروں میں ہاتھ کانوں تک اٹھائیں اور تیسری مرتبہ ہاتھ باندھ لیں۔ اب امام قرأت کرے گا اور مقتدی خاموشی سے سنیں گے اور حسب دستور پہلی رکعت کا رکوع سجود کر کے دوسری رکعت کے لیے کھڑے ہو جائیں اور ہاتھ باندھ لیں۔ اب امام قرأت کرے گا اور قرأت کے بعد امام تین تکبیریں کہے گا اور تینوں تکبیروں میں ہاتھ کانوں تک اٹھا کر چھوڑ دیں پھر بغیر ہاتھ اٹھائے چوتھی تکبیر کہہ کر رکوع میں چلے جائیں اور باقی نماز حسب دستور پوری کریں۔ نماز کے بعد امام خطبہ پڑھے گا، سب خاموشی سے سنیں اور خطبہ کے بعد دعا مانگیں۔



نماز عید کے بعد گلے ملنے کا بیان

عیدین کے بعد معانقہ (گلے ملنا) اگر بطور اظہار محبت اور تعظیم کے ہو تو بالا جماع نہ صرف جائز بلکہ باعث ثواب ہے۔ اس کے جواز پر احادیث کثیرہ بطور دلیل موجود ہیں نیز معانقہ کو سفر سے واپسی کے ساتھ مشروط کرنا درست نہیں ہے جیسا کہ منکرین کا باطل دعویٰ ہے۔ جس طرح حضور نبی اکرم ﷺ سے سفر سے واپسی پر معانقہ کرنا ثابت ہے اسی طرح سفر سے واپسی کے علاوہ دیگر مواقع پر معانقہ کرنا بھی ثابت ہے۔ جو لوگ اسے بدعت کہہ کر مسلمانوں کو روکنے کے درپے ہیں وہ حقیقت میں اپنے بڑوں کی غلط تشریح و تعبیر کی حفاظت کے لئے مسلمانوں کو اپنے نبی اکرم ﷺ کی سنت کو زندہ کرنے سے روکنے کی ناکام کوشش کرتے ہیں۔ احادیث ملاحظہ فرمائیں جن میں سفر سے واپسی کے علاوہ دیگر مواقع پر حضور نبی اکرم ﷺ کا صحابہ کرام رضی اللہ عنہم سے گلے ملنا ثابت ہے۔

حدیث نمبر 1: حضرت تیم داری رضی اللہ عنہ (جو کہ اس حدیث کے راوی ہیں) فرماتے ہیں میں نے رسول اللہ ﷺ سے معانقہ کے بارے میں پوچھا تو آپ ﷺ نے فرمایا: یہ پہلی امتوں کا سلام اور اچھی دوستی کا ذریعہ ہے۔ بے شک سب سے پہلے معانقہ کرنے والے حضرت ابراہیم خلیل اللہ علیہ السلام ہیں۔²

حدیث نمبر 2: ابو ہریرہ رضی اللہ عنہ سے روایت ہے کہ ایک بار سید عالم صلی اللہ علیہ وسلم حضرت بی بی بتول زہرا رضی اللہ عنہا کے مکان پر تشریف لے گئے اور سیدنا امام حسن رضی اللہ عنہ کو بلایا حضرت فاطمہ رضی اللہ عنہا نے بھیجنے میں کچھ دیر کی، میں (حضرت ابو ہریرہ راوی) سمجھا انہیں ہار پہناتی ہوں گی یا نہیلا رہی ہوں گی، اتنے میں امام حسن رضی اللہ عنہ دوڑتے ہوئے حاضر ہوئے، گلے میں ہار تھا۔ حضور صلی اللہ علیہ وسلم نے دست مبارک بڑھائے حضور نبی کریم صلی اللہ علیہ وسلم کو دیکھ کر امام حسن رضی اللہ عنہ نے بھی ہاتھ پھیلائے یہاں تک کہ ایک دوسرے کو لپٹ گئے حضور صلی اللہ علیہ وسلم نے گلے لگا کر دعا کی۔ الہی میں اسے دوست رکھتا ہوں تو اسے دوست رکھ اور جو اسے دوست رکھے تو اس کو بھی دوست رکھ۔³

حدیث نمبر 3: حضرت امام حسن رضی اللہ عنہ فرماتے ہیں کہ نبی کریم صلی اللہ علیہ وسلم میرا ہاتھ پکڑ کر ایک ران پر مجھے بٹھالیتے اور دوسری ران پر امام حسین رضی اللہ عنہ کو اور ہمیں ”لپٹالیتے“ پھر دعا فرماتے۔ الہی! میں ان پر رحم کرتا ہوں تو بھی ان پر رحم فرما۔⁴

حدیث نمبر 4: حضرت عبداللہ بن عباس رضی اللہ عنہ فرماتے ہیں کہ سید عالم صلی اللہ علیہ وسلم نے مجھے سینے سے لپٹایا پھر دعا فرمائی الہی! اسے حکمت سکھادے۔⁵

3 بخاری و مسلم
4 بخاری و مسلم
5 بخاری

حدیث نمبر 5: ایک بار دونوں صاحبزادے حضور اقدس صلی اللہ علیہ وسلم کے پاس آپس میں دوڑ کرتے ہوئے آئے حضور صلی اللہ علیہ وسلم نے دونوں کو لپٹالیا۔⁶

حدیث نمبر 6: حضرت انس رضی اللہ عنہ سے مروی ہے کہ حضور صلی اللہ علیہ وسلم سے پوچھا گیا کہ آقا صلی اللہ علیہ وسلم کو اپنے اہل بیت میں زیادہ کون پیارا ہے؟ فرمایا: حسن اور حسین اور حضور صلی اللہ علیہ وسلم دونوں صاحبزادوں کو حضرت فاطمہ رضی اللہ عنہا سے بلوا کر سینے سے لگاتے اور ان کی خوشبو سونگھتے۔⁷

حدیث نمبر 7: حضرت اسید بن خضیر رضی اللہ عنہ فرماتے ہیں کہ اس اثناء میں کہ وہ باتیں کر رہے تھے اور ان کے مزاج میں مزاح تھا۔ لوگوں کو ہنسا رہے تھے کہ سید عالم صلی اللہ علیہ وسلم نے لکڑی ان کے پہلو میں چھوئی، انہوں نے عرض کی مجھے بدلہ دیجئے۔ فرمایا: لے لو۔ عرض کی حضور صلی اللہ علیہ وسلم تو گرنا پہنے ہوئے ہیں اور میں ننگا تھا۔ حضور نبی اکرم صلی اللہ علیہ وسلم نے گرنا اٹھایا انہوں نے حضور صلی اللہ علیہ وسلم کو اپنے کنار میں لیا اور مہر نبوت کو چومنا شروع کر دیا پھر عرض کی یا رسول اللہ صلی اللہ علیہ وسلم میرا یہی مقصود تھا۔⁸

حدیث نمبر 8: حضرت ابو ذر رضی اللہ عنہ فرماتے ہیں کہ میں حضور نبی اکرم صلی اللہ علیہ وسلم کی خدمت میں حاضر ہوتا تو حضور نبی اکرم صلی اللہ علیہ وسلم ہمیشہ مصافحہ فرماتے۔ ایک دن مجھے بلانے کے لیے

6 مسند امام احمد، راوی حضرت یحییٰ
7 ترمذی
8 ابوداؤد

آدمی بھیجا میں گھر میں نہ تھا۔ آیا تو خبر پائی۔ حاضر ہوا، حضور نبی اکرم ﷺ تخت پر جلوہ فرما تھے۔ ”گلے سے لگالیا۔“ تو یہ اور زیادہ جید اور نفیس تر تھا۔

حدیث نمبر 9: حضرت عائشہ بنتی نبیہا فرماتی ہیں کہ میں نے نبی ﷺ کو دیکھا حضور ﷺ نے مولیٰ علی رضی اللہ عنہ کو ”گلے لگایا“ اور پیار کیا اور فرماتے تھے میرا باپ نثار اس وحید شہید پر۔⁹

حدیث نمبر 10: حضرت عبد اللہ بن عباس رضی اللہ عنہما سے روایت ہے کہ رسول اللہ ﷺ اور صحابہ کرام رضی اللہ عنہم ایک تالاب پر تشریف لے گئے، حضور ﷺ نے ارشاد فرمایا: ہر شخص اپنے دوست کی طرف تیرے۔ سب نے ایسا ہی کیا یہاں تک کہ صرف رسول اللہ ﷺ اور ابو بکر صدیق باقی رہے۔ رسول اللہ ﷺ صدیق اکبر رضی اللہ عنہ کی طرف تیر کے تشریف لے گئے اور انہیں گلے لگا کر فرمایا، میں کسی کو خلیل بنا تا تو ابو بکر کو بنا تا لیکن وہ میرا دوست ہے۔¹⁰

حدیث نمبر 11: حضرت جابر رضی اللہ عنہ فرماتے ہیں کہ ہم حضور ﷺ کی خدمت میں حاضر تھے حضور ﷺ نے ارشاد فرمایا: اس وقت تم پر وہ شخص چمکے گا کہ اللہ تعالیٰ نے میرے بعد اس سے بہتر و بزرگ تر کسی کو نہ بنایا اور اس کی شفاعت انبیاء علیہم السلام کے مانند ہوگی ہم حاضر

ہی تھے کہ ابو بکر صدیق رضی اللہ عنہ نظر آئے حضور ﷺ کھڑے ہوئے اور صدیق کو پیار کیا اور ”گلے لگایا۔“¹¹

حدیث نمبر 12: حضرت ابن عباس رضی اللہ عنہما فرماتے ہیں کہ میں نے حضور اقدس ﷺ کو امیر المؤمنین حضرت علی کرم اللہ تعالیٰ وجہہ الکریم کے ساتھ کھڑے دیکھا اتنے میں ابو بکر صدیق رضی اللہ عنہ حاضر ہوئے حضور ﷺ نے ان سے مصافحہ فرمایا اور گلے لگایا اور ان کے دہن پر بوسہ دیا۔ مولیٰ علی کرم اللہ تعالیٰ وجہہ نے عرض کی، کیا حضور ﷺ ابو بکر کا منہ چومتے ہیں؟ فرمایا اے ابو حسن ابو بکر کا مرتبہ میرے یہاں ایسا ہے جیسا میرا مرتبہ میرے رب کے حضور۔ (سیرت حافظ عمر بن محمد ملا)

حدیث نمبر 13: ریاض نضرہ میں ام المؤمنین حضرت عائشہ بنتی نبیہا سے مطوٰلاً روایت ہے کہ صدیق اکبر رضی اللہ عنہ کا ابتدائے اسلام میں اظہار اسلام اور کفار سے حرب و قتال فرمانا، اور ان کے چہرہ مبارک پر ضرب شدید آنا، اس سخت صدمے میں بھی حضور اقدس ﷺ کا خیال رہنا، حضور نبی اکرم ﷺ دارار قم میں تشریف فرماتے اپنی ماں سے خدمت اقدس میں لے چلنے کی درخواست کرنا مفصلاً مروی ہے یعنی جب چہل پہل موقوف ہوئی اور لوگ سو رہے ان کی والدہ ام الخیر اور حضرت فاروق اعظم کی بہن حضرت جمیل بنتی نبیہا انہیں لے کر چلیں، بوجہ ضعف دونوں پر تکیہ لگائے تھے یہاں تک کہ خدمت اقدس میں حاضر کیا،



دیکھتے ہی ”پروانہ وار شمع رسالت پر گر پڑے۔“ (پھر حضور ﷺ کو بوسہ دیا) اور صحابہ غایت محبت سے ان پر گرے حضور اقدس ﷺ نے ان کے لئے نہایت رقت فرمائی۔

حدیث نمبر 14: حضرت انس رضی اللہ عنہ سے مروی ہے کہ حضور ﷺ منبر پر تشریف فرما ہوئے پھر فرمایا ”عثمان کہاں ہیں؟ عثمان رضی اللہ عنہ بے تابانہ اٹھے اور عرض کی: حضور ﷺ! میں حاضر ہوں۔ رسول اللہ ﷺ نے فرمایا میرے پاس آؤ پاس حاضر ہوئے حضور اقدس ﷺ نے ”سینہ سے لگایا“ اور آنکھوں کے بیچ میں بوسہ دیا۔¹²

حدیث نمبر 15: حضرت جابر رضی اللہ عنہ فرماتے ہیں کہ ہم چند مہاجرین کے ساتھ خدمت اقدس ﷺ میں حاضر تھے حاضرین میں خلفائے اربعہ و طلحہ و زبیر و عبد الرحمن بن عوف و سعد بن ابی وقاص رضی اللہ عنہم تھے۔ حضور نبی اکرم ﷺ نے ارشاد فرمایا: ”تم میں سے ہر شخص اپنے جوڑ کی طرف اٹھ کر جائے اور خود حضور نبی اکرم ﷺ عثمان غنی رضی اللہ عنہ کی طرف اٹھ کر تشریف لائے ان سے ”معانقہ“ کیا اور فرمایا تو دنیا و آخرت میں میرا دوست ہے۔“¹³

حدیث نمبر 16: حضرت حسن رضی اللہ عنہ، حضرت علی رضی اللہ عنہ سے روایت کرتے ہیں کہ حضور نبی اکرم ﷺ نے عثمان غنی رضی اللہ عنہ سے معانقہ کیا اور فرمایا: میں نے اپنے بھائی عثمان سے

12 شرف المصطفیٰ
13 مستدرک للحاکم




معانقہ کیا اور فرمایا میں نے اپنے بھائی سے معانقہ کیا اور جس کا کوئی بھائی ہو اسے چاہیے کہ اپنے بھائی سے معانقہ کرے۔¹⁴

حدیث نمبر 17: حضور اقدس ﷺ نے حضرت فاطمہ الزہراء رضی اللہ عنہا سے فرمایا کہ عورت کے حق میں سب سے بہتر کیا ہے؟ عرض کی کہ نامحرم شخص اسے نہ دیکھے حضور نے ”گلے لگایا اور فرمایا یہ ایک نسل ہے ایک دوسرے سے۔“¹⁵


مجمع الا نھر میں ہے: اگر معانقہ کرنے والے دونوں اشخاص پر کرتا یا جبہ ہو تو یہ معانقہ بالا جماع جائز ہے۔ ”(یہی بات در مختار، شرح نقایہ وغیرہ میں ہے) اہل سنت کے امام اور احناف کے سردار شیخ ابو منصور ماتریدی رحمہ اللہ معانقہ کے جواز و منع دونوں طرح کی حدیثوں میں تطبیق کرتے ہوئے فرماتے ہیں کہ مکروہ وہ معانقہ ہے جو بطور شہوت ہو لیکن نیکی اور اعزاز کے طور پر کرتا یا جبہ پہنے ہوئے معانقہ ہو تو اس میں حرج نہیں۔¹⁶ غرضیکہ جو مسلمان عیدین کے بعد گلے ملتے ہیں ان کا یہ عمل شریعت محمدیہ کے عین مطابق ہے۔

14 کنز العمال
15 فتاویٰ رضویہ
16 عنایہ شرح بدایہ


ہماری دیگر مطبوعات




Rs: 500



Rs: 50




Rs: 30




Rs: 350



Rs: 30



Rs: 40



Rs: 200



Rs: 30



مصادر و مراجع

- | | |
|----------------------------|----------------------|
| 17. عید قربان | 1. قرآن الکریم |
| 18. فتاویٰ رضویہ | 2. ابن ماجہ شریف |
| 19. فتاویٰ شامی | 3. ابوداؤد شریف |
| 20. فردوس الاخبہ | 4. احکام القرآن |
| 21. فضائل و مسائل قربانی | 5. احکام قربانی |
| 22. کنز العمل | 6. الہدایہ والتہامیہ |
| 23. مستدرک للحاکم | 7. بہار شریعت |
| 24. مسلم شریف | 8. بیکر رضا |
| 25. مسند ابویعلیٰ | 9. تاریخ بغداد |
| 26. مسند الفردوس | 10. تحقیق قربانی |
| 27. مسند امام احمد بن حنبل | 11. ترمذی شریف |
| 28. مشکوٰۃ شریف | 12. خزائن العرفان |
| 29. موطا امام مالک | 13. در مختار |
| 30. نسائی شریف | 14. صحیح بخاری شریف |
| | 15. طبرانی کبیر |
| | 16. عالمگیری |